

Tíðindi til føroyingar uttanlanda stuðla av tí føroysku sjómanskirkjuni.

Gongst striltið hjá ES og USA at semjast um eina handilsavtalu

Nógv stendur upp á spæl hjá donsku skipaferðsluni í sambandi við eitt danskt vinnulívsátak í USA í hesum døgum upp undir 15. samráðingarumfarið millum ES og USA um eina handilsavtalu partanna millum.

Amerikanski marknaðurin er tann næststørsti hjá donsku reiðaríunum eftir Kina og stendur fyri umleið 20 miljardir krónum um árið.

Men kòkan kann gerast upp aftur størri, um ES og USA semjast um sokallaðu TTIP-avtaluna, sum lækkar forðingarnar fyri handli millum teir báðar heimspartarnar.

Stjórin í felagnum hjá donskum reiðaríum, Jakob Ullegaard, metir, at ein avtala fer at økja umsetningin hjá reiðaríunum við 750 miljónir krónum um árið, og tí er hann við í ferðalagnum í eini roynd at ávirka amerikanararnar tann vegin.

"Tað sigur seg sjálv, at tess meiri handlað verður millum londini, tess fleiri vørur skulu flytast, og tað er positivt fyri skipaferðsluna," sigur Jakob Ullegaard.

Hann stúrir tó fyri vindunum, ið blæsa í amerikanska valstríðnum í lýtuni, har hvørgin av forsetavalevnunum er serliga jaligt mótvegis frihandilsavtalam.

"Retorikkurin er merktur av ótta fyri samhandli, og hetta síggja vit eisini í ES, har summi lond bert royna at sæta sær og sínum. Tey skulu bara gera sær greitt, at tað fer at gera okkum øll fátækari," sigur Jakob Ullegaard.

TTIP stendur fyri Transatlantic Trade and Investment Partnership, og ætlanin var upprunaliga at skriva undir eina avtalu síðst í 2014.

Eftir fjúrtan samráðingarumfør hevur tað tó ikki eydnast at fáa endaliga semju í lag, og líkt er heldur ikki til, at tað fer at henda í næsta umfari, sum verður í New York í døgnum 3. til 7. oktober.

Kelda: shippingwatch.dk

Antares.fo

Fleiri uppsagnir aftrat í norsku oljuvinnuni

Oljufelagið National Oilwell Varco fer undir eitt nýtt spariumfar í Norra, sum kann kosta 265 starvsfólkum arbeiðið, skrivar Dagens Næringsliv.

Norska National Oilwell Varco tekur við einum nýggjum spariumfari enn einaferð avleiðingarnar av lága oljuprísinum og tí framvegis álvarsomu støðuni í frálandsvinnuni.

Hetta er fjórða spariumfarið hjá oljufelagnum, síðani oljuprísurin byrjaði at falla í 2014, og sparingarnar kunnu nú kosta 265 starvsfólkum aftrat arbeiðið, skrivar Dagens Næringsliv.

"Orsøkin til niðurskurðin er marknaðarstøðan í vinnu okkara, ið er merkt av skerdum íløgum og lágari sølu av útgerð," skrivar felagið í eini fráboðan.

National Oilwell Varco segði farvæl til 520 starvsfólk í apríl í ár, og áðrenn tað vóru 2.400 starvsfólk longu farin úr felagnum orsakað av truflu korunum í olju- og gassvinnuni.

Harvið hevur National Oilwell Varco í dag bert 3.100 starvsfólk samanbórið við umleið 5.000 fyri einum góðum ári síðani sambært Dagens Næringsliv.

Kelda: shippingwatch.dk

Antares.fo

27-09-2016 11:34

Hillary Clinton vann fyrsta umfar

Amerikanskir miðlar eru næstan á einum máli um, at Hillary Clinton vann á Donald Trump í fyrstu hólmgonguni teirra millum á NBC í nátt. Viðhaldsfólk hjá Trump halda, at verturin, Lester Holt, var í parti við Clinton

At byrja við varð kjakið merkt av tveimum valevnum, sum royndu at stýra sær og ikki fara ov nógv eftir hvørgjum øðrum, men sum fráleið harðnaði, og tá fór Clinton við sigrinum.

- Við nógvum prikum tvingaði Clinton Trump í verjustøðu, skrivar New York Times millum annað. Og meiningarkanningar aftaná vísa eisini, at Clinton streyk avstað við sigrinum. Ein kanning hjá CNN vísir, at 62 prosent av teimum spurdu hildu, at Hillary Clinton kláraði seg best, meðan 27 prosent halda, at Donald Trump kláraði seg best.

Amertikansku miðlarnir halda, at tað stóð nøkunlunda á jøvnum í byrjanini, tá Donald Trump eisini vísti seg frá síni meira “pøleraðu” síðu. Hann leyp ikki framav, sum hann annars er kendur fyri at gera, men helt seg sakliga til tað hann varð spurður um. Men tá prikini frá Clinton um millum annað skattaviðurskifti og kvinnusýn vórðu sett fram, fall Trump eitt sindur og kundi ikki heilt stýra sær. Tað skal havast í huga, at flestu amerikansku miðlarnir eru lagdir undir at stuðla Clinton. Soleiðis er ikki við Fox News, sum eisini helt, at verturin, Lester Holt, gav Hillary Clinton ein fyrimun. Hann legði, eins og Clinton, upp til, at Trump hevði stuðlað innrásini í Irak, hóast Trump vísti hesum aftur. Holt sáddi hinvegin ongan iva um nakrar av útsagnunum hjá Clinton.

Hóast flestu miðlar halda, at Holt í stóran mun lat kjakið upp í hendurnar av Clinton og Trump, og kanska blandaði seg í minna lagi, so eru tað onnur enn Fox, sum geva ilt av sær vegna Trump.

- Lester Holt lurtaði eftir øllum at døma eftir áheitanunum frá sínum starvsfeløgum um at verða harðari við Trump enn Hillary. Lester Holt dumpaði sum vertur. Punktum, segði Brent Bozell frá Media Reserach Center.

Sjálvur var Trump ikki so illur. Hann helt, at Lester Holt var rímiligur.

- Hann gjørði eitt gott arbeiði, og setti viðkomandi spurningar, segði Trump.

Dimma.fo

27-09-2016 14:24

Nets sperrar nú eisini føroysk gjaldskort

Nets sperrar eini 15.000 gjaldskort vegna eitt altjóða mál um svik móti einum nethandli. Í morgun vórðu eingi kort í Føroyum rakt, men seinnapartin eru boð komin frá Nets til peningastovnarnar, um at kort í Føroyum eisini verða sperrað

Tá vit í morgun tosaðu við Bank Nordik, vóru eingir upplýsingar komnir, um at nøkur føroysk gjaldskort vóru umfataði av tí stóra málinum um svik, sum hevði við sær, at hópín av gjaldskortum hjá Nets vórðu sperrað.

Men nú seinnapartin kann Eik Banki siga frá, at nakrar fráboðanir eru komnar frá Nets.

- Enn er bara talan um nøkur fá kort, undir tíggju. Hetta var tað sama sum hendi seinast, tá bara nakrar heilt fáar fráboðanir komu at byrja við. Seinni fleirfaldaðist talið, verður upplýst úr Eik.

Tá upplýsingarnir koma frá Nets til peningastovnarnar, seta teir seg beinavegin í samband við kundan. Tá verður eisini nýtt kort umbiðið, men tað kann taka einar fjúrtan dagar at fáa.

Seinast hetta hendi var í fjør summar, og tá endaði tað við, at fleiri hundrað kort vóru sperraði tá avtornaði. Tá so nógvar fráboðanir skulu út samstundis, kann vera trupult at náa kundan, áðrenn hann stendur í einum handli við korti, sum ikki virkar.

Hesaferð er talan um svik móti einum nethandli, og tað var tað eisini í fjør, uttan at Nets tó vil upplýsa hvør handilin er. Og tá kunnu fleiri kort vera sperraði, hóast tey ikki eru misbrúkt, men er í vanda fyri at verða tað.

- Vit mæla øllum at hyggja í netbankan og kanna, um nakað illgrunavert er farið fram, verður sagt í Eik.

Dimma.fo

27-09-2016 14:57

Norskt felag skal gera undirsjóvartunlar

Tað vóru tvey norsk feløg, sum lótu tilboð inn til arbeiðið at gera Eysturoyartunnilin og Sandoyartunnilin. Munurin millum tilboðini er ikki tann heilt stóri

Lægra tilboðið átti AF-Gruppen, sum bjóðar seg at gera arbeiðið fyri 1.875.850.764 krónur, meðan samsvarandi tal hjá NCC er 1.891.370.789 krónur.

Tunnilsfelagið fer nú at meta um tilboðini.

Løgtingið hevur bundið seg til at rinda 400 milliónir krónur til verkætlanina. 15 milliónir krónur í 2014, 5 milliónir krónur í 2015, 25 milliónir krónur í 2016, 35 milliónir krónur í 2017, 35 milliónir krónur í 2018, 35 milliónir krónur í 2019, 50 milliónir krónur í 2020, 50 milliónir krónur í 2021, 50 milliónir krónur í 2022, 50 milliónir krónur í 2023 og at enda 50 milliónir krónur í 2024.

Restin skal fíggjast við lántøku.

Nevndin skal nú viðgera tilboðini nærri, áðrenn endalig støða verður tikin.

Dimma.fo

27-09-2016 17:01

Fyrsta barn føtt við dna frá trimum fólkkum

Fyri fyrstu ferð nakrantíð hava læknar megnað at blanda arvastrongin hjá einum smábarni fyri at sleppa undan arvaligari sjúku

Tað er tíðarritið New Scientist, sum sambært BBC ber tíðindini um, at ein drongur fyri trimum mánaðum síðan varð føddur við einum arvastrongi, sum stavar frá trimum persónum.

Drongurin hevur tær vanligu ílegurnar frá mammuni og pápanum, men partur av arvastronginum stavar frá einum donori.

Endamálið við at blanda arvaeginleikarnar var at sleppa undan eini arvaligari sjúku, sum mamman er berari av. Granskarar siga, at hetta letur upp fyri einum heilt nýggjum tíðarskeiði og kann hjálpa familjum, sum bera sjáldsamar arvaligar sjúkur.

Dimma.fo

SEV verður 100 prosent grønt um 14 ár

27.09.2016 - 17:30

Í dag og í morgin skipar SEV fyri eina orkuráðstevnu (nevnd 100by2030) í Norðurlandahúsinum.

“Endamálið við ráðstevnuni er at kunna bæði froyingar og útlendingar um, hvat gongur fyri seg á orkuøkinum, og samtíðis skulu vit taka ímóti hugskotum aðrastaðni frá,” sigur Jákup Suni Lauritsen, nevndarformaður í SEV.

Høvuðsrøðari á ráðstevnuni er Tony Seba, sum er altjóða viðurkendur framtíðargranskari á Stanford University í California. Hann hevði í morgun eina sera áhugaverda framløgu, sum vit fara at skriva meira um seinni.

Nógv fólk vóru møtt til ráðstevnuna í dag, so stóri salurin í Norðurlandahúsinum var mestsum fullur.

1. Oktober hevur SEV 70 ára føðingardag, og sum tað fleiri ferðir var sagt á ráðstevnuni, so byrjaði SEV við at framleiða 100 prosent grøna orku og málið er, at felagið aftur í 2030 skal vera 100 prosent grønt.

nordlysid.fo

Big Sam longu givin sum landsliðsvenjari hjá Onglandi

Ein gøla við viðurskiftum uttanfyri vøllin hevur nú fingið avleiðingar fyri enska landsliðsvenjaran.

Sam Allardyce - ella Big Sam sum hann verður kallaður - bleiv í summar settur sum nýggjur landsliðsvenjari hjá Onglandi. Hann var venjari í einum dysti, tá Ongland vann 1-0 í undankappingardysti móti Slovakia. Men fyrr í hesi vikuni kom ein gøla fram í enskum miðlum, har Big Sam hevur havt ein leiklut í at upplýsa persónum um ymisk ólóglig viðurskiftir o.a. sum verður mettt at vera sera álvarsamt. Enska fótbóltssambandið FA og Big Sam hava fundast í dag um støðuna og nú er greitt, at Ongland skal hava nýggjan landsliðsvenjara.

Nordlysid.fo

FCK knústi Club Brugge

27.09.2016 - 21:48

Annað umfar í bólkaspælinum í Champions League hevur verið í kvøld, og sigast kann ikki annað, enn at talan gjørdist ikki um heilt óvæntað úrslit.

Eisini má ásannast, at bólkarnir E, F, G, og H, sum eru teir, ið spældu í kvøld, eru ikki eins áhugaverdir og A, B, C og D.

Í bólki E megnaði Tottenham at vinna á CSKA Moskva við máli, ið Heung-Min Son skjeyt í 71. minutti, samstundis sum Monaco spældi javnt móti Bayer LEverkusen..

Í bólki F endaði við javnleiki í Týsklandi, har Dortmund tók ímóti Champions League vinnaranum frá í fjør, Real Madrid.

Dysturin endaði við javnleiki 2-2 við málum frá Ronaldo, Aubameyang, Varane og Schürrle. Í sama bólki vann Sporting 2-0 á heimavølli móti Legia Warszawa.

Í bólki G vístu FCK harrarnir stórform og bukaðu gestirnar úr Club Brugge av 4-0.

Hóast tað gongur striltilið hjá Leicester í Premier League, so gongur alt eftir ætlan í Champions League. Við einum máli vann Leicester á heimavølli móti FC Porto, og liggur sostatt eisini fremst í bólki G við 6 stigum.

Í bólki H fekk Dinamo Zagreb av at vita frá gestunum úr Turin - 0-4, og Sevilla vann 1-0 á heimavølli móti Lyon.

Úrslitini vórðu sostatt hesi:

CSKA Moskva 0-1 Tottenham Hotspur

Monaco 1-1 Bayer Leverkusen

Borussia Dortmund 2-2 Real Madrid
Sporting CP 2-0 Legia Warszawa
FC København 4-0 Club Brugge
Leicester City 1-0 FC Porto
Dinamo Zagreb 0-4 Juventus
Sevilla 1-0 Lyon.
Portal.fo

Trump ónøgdur við kjakleiðaran

27.09.2016 - 21:28

Ikki heilt óvæntað hefur Donald Trump nú ákært Lester Holt fyri ikki at geva honum somu sømdir sum Hillary Clinton til fyrsta forsetavalskjakið í nátt.

Hóast Trump júst eftir kjakið vildi vera við, at Holt stóð seg væl, so hefur hann eftir øllum at døma broytt meining, tí at hann sambært Trump var nógv linari við Clinton.

Undan kjakinum vildi Donald Trump eisini vera við, at Lester Holt var demokratur. Lester Holt er tó skrásettur republikanari.

Serliga fall tað Trump fyri bróstið, at Holt ikki spurdi Clinton um teldupostgøluna og um Benghazi gøluna frá hennara tíð sum uttanríkisráðharri.

- Hann spurdi hana ikki um nógv ting, ið hann skuldi spurt hana um. Hví? Eg veit ikki, segði Donald Trump í sjónvarpssendingini Fox and Friends.

Samstundis helt Trump, at Holt hevði spurt seg nógv hvassari spurningar, millum annað um tað, at Trump hefur áður viljað verið við, at Barrack Obama forseti er ikki føddur í USA, og var tiskil ikki valbærur til forsetaembætið. Trump hefur boðað frá, at hann er nú sannførdur um, at Obama er føddur í USA.

Stóru amerikonsku miðlarnir mettu eftir kjakið, at Clinton hevði yvirvágina á Trump, meðan veljarakningar hava víst blandaða undirtøku fyri báðum avrikunum.

Portal.fo

Vit kunnu fiska meira makrel

27.09.2016 - 11:08

ICES mælir nú til at fiska umleið 110.000 tons av makreli aftrat í ár.

Hetta gevur móguleikar at hækka samlaðu veiðuna av makreli, skrivar Havgranskingarstovnurin í Bergen sambært Kringvarpi Føroya.

KVF førir víðari fram hesum viðvíkjandi, at í boðunum frá ICES stendur, at talan upprunaliga var um ein eina roknivillu, sum fólk hava gjørt, og sum gav eina upprunaliga skeiva meting av stovninum, og at broytingin, sum nú er gjørd, hefur við sær, at útrokningar hjá ICES nú vísa, at gýtingarstovnurin av makreli er 14% hægri enn upprunaliga mett.

Kringvarpið sigur, at Føroyar eiga 12,6 prosent av makrelkvotuni, og at tað hefur við sær, at føroyska kvotan kann hækka ímillum 12 og 15.000 tons í ár.

Nú fríggjadagin, 30. september, fer ICES-stovnurin at almannakunngera, hvussu nógv kann fiskast av makreli og øðrum uppsjóvarfiski í 2017.

Grein uppdaterað 12.31 - 27.09.2016

Portal.fo

Bókaframløga í annaðkvøld: 2000-dramatikkurin undir sjóneykuna

27.09.2016 - 11:30

Í sambandi við, at Sjúrdur Skaale nú gevur út bókina "2000 - tá Føroyar skuldu loysa", verður í annaðkvøld bókaframløga í Norðurlandahúsinum. Framløgjan byrjar kl. 19.30.

Sjúrdur Skaale var embætismaður í sambandi við fullveldissamráðingarnar ímillum føroyska landsstýrið og dansku stjórnina, sum fór fram yvir fyra umfør í ár 2000, og er tað við hesum sum grundarlag, at hann hefur ein heilt serligan kunnleika til málið.

Á Facebook verður bókina hjá Sjúrða Skaale lýst á henda hátt:

"Árið er 2000. Á fyra dramatiskum fundum á Christiansborg tingast landsstýrið og danska stjórnin um treytirnar fyri føroyskum fullveldi.

Men tað er ikki bara har, at dramatikkur er. Tí føroyingar eri tvíbýttir. Har nøkur síggja bjarta vón, síggja onnur hættiligan vanda. Úrslitið verður eitt hart, beiskt og útmaktandi politiskt stríð. Og øll eru við í tí.

Árini hjá fullveldislandsstýrinum vóru uttan samanbering mest hendingaríka og spennandi tíðarskeið í okkara nýggjaru politisku søgu.

Men framvegis er eingin samanhagandi frásøgn gjørd frá hesum avgerandi árunum.

Sjúrdur Skaale var sum embætismaður við til tað mesta. Í bókini "2000 - tá Føroyar skuldu loysa" sigur hann nú søguna."

Portal.fo

Vága Floghavn fer at krevja inn 700.000 kr í parkeringsrokningum

27.09.2016 - 11:47

- Gongdin higartil hevur víst, at ikki øll nýta móguleikan at avgreiða síni viðurskiftir við sjálvavgreiðslu. Trupuleikar við skipanini hava viðført, at Vága Floghavn ikki hevur havt móguleika til at senda út rokningar til hesi viðskiftafólk. Trupuleikarnir eru nú loystir, og vit eru byrjaði at senda út rokningar til tey, sum ikki hava avgreitt gjalding fyri sína parkering sjálvi.

Soleiðis skrivar Vága Floghavn á heimasíðu sínari í dag í sambandi við, at Vága Floghavn nú fer at senda rokningar til fólk, ið hava parkerað við flogvøllin, men sum av einhvørjari orsök ikki hava avgreitt gjaldið fyri parkeringina.

Við Vágaportalin sigur Jákup Sverri Kass, stjóri á Vága Floghavn, at tað tilsamans er talan um einar 700.000 krónur, sum skulu krevjast inn á henda hátt.

Vágaportalurin greiðir frá, at fyrsti tímin at parkera er ókeypis, men at tað hareftir kostar at parkera. Gjaldast kann annaðhvørt á flogvøllinum ella umvegis eina gjaldsskipan, sum ein kann melda seg til á netinum.

Portal.fo

Rigmor Dam í Hvítu húsunum

27.09.2016 - 12:30

Hesa vikuna er Rigmor Dam, landsstýriskvinna, stódd í Washington D.C., har hon luttekur á søguligum politiskum fundi um gransking í Arktis.

Granskingarmálaráðharrar úr 25 londum og umboð fyri upprunafólk í Arktis luttaka á fundinum í Hvítu húsunum, har tey skulu undirskriva eina felags fráboðan (Joint Statement) um samstarv um gransking í Arktis.

Veðurlagsbroytingarnar raka allan heimin, men serliga meint viðbrekna umhvørvið í Arktis, har hitin økist meira enn aðrastaðni á jørðini, og ísurin bráðnar skjótari, enn vit áður hava givið okkum far um. Avbjóðingarnar verða mettar at verða somikið umfangandi, at einki einstakt land kann loysa tær einsamalt. Tí er umráðandi, at samstarvað verður um gransking og vitanardeiling tvørtur um landamørk. Neyðugt er at virka saman fyri at skilja, hvat hendir, og hvørjar móguligar loysnir eru. Broyttu umstøðurnar geva eisini nýggjar móguleikar, sum kunnu gagnnýtast um rætt verður atborið. Føroyar er partur av arktiska økinum, og við okkara stóra havøki hava vit sjálvsagdan áhuga at luttaka í hesum týðningarmikla samstarvi. Vit kunna geva restini av heiminum týðningarmikla vitan um støðuna í okkara land- og havøki, og samstundis kunnu vit sjálf fáa størri innlit í samlaðu kringumstøðurnar.

USA hevur formansskapin í Arktiska ráðnum, og tað er í hesum sambandi, at umsitingin hjá Obama forseta skipar fyri fundinum í Hvítu húsunum, har Rigmor Dam, landsstýriskvinna, eisini skal flyta fram røðu Føroya vegna. Umframt fundin verða atknýtt tiltøk og móttøkur.

Portal.fo

Finnur Fríði kemur við fyrstu lastini av sild í dag

27.09.2016 - 17:05

Seint seinnapartin í dag kemur Finnur Fríði á Tvøroyri við fyrstu sildalastini hesa vertíðina. Hetta veit Suðurrás at siga.

Tróndur í Gøtu landar í lýtuni 1450 tons av makreli, og tá hann er liðugur, so sleppur Finnur Fríði framat. Finnur Fríði hevur umleið 1000 tons av sild.

Grønlandski báturin Tsiilaq liggur enn við djúphavnina, har hann landar frystan makrel og Triton Reefer liggur enn og lastar makrel til Ruslands.

Portal.fo

Nýtt stadion skal byggjast við Djúpumýru

27.09.2016 - 17:45

Tíðindi > Norðoyggjar - Klaksvík

Nú eru ítøkiligar ætlanir um, at útbyggja verandi stadion økið í Klaksvík. Ætlanin er at gera kringumstøðurnar munandi betur og gera eitt skýli sunnanfyri vøllin og inniloka stadionøkið. Hetta skrivar Óli M. Lassen, fyrrverandi formaður í teknisku nevnd í Klaksvíkar býráð á facebook. Vit hava ringt til borgarstjóran, Jógvan Skorheim, fyri at frætta um ætlanirnar.

- Uppskotið um spennandi og framskygda stadionætlanina hevur verið til viðgerðar í mentanarnevnd Klaksvíkar býráðs longu í 2012, har samtykt varð at arbeiða víðari við málinum, og á kunningarfundum í býráðshøllini sama ár 2012 varð ætlanin almannakunngjørd.

Verandi skýli norðan fyri vøllin fevnir um 5-600 sitipláss, og fyrsta byggistig fevnir um bygging av áskoðaraskýli sunnan fyri vøllin til umleið 300 sitipláss afturat.

Kommununar partur av fíggingini til hendan partin, sum leysliga er kostnaðarmettur til 12 milliónir krónur, er longu útvegaður og settur til síðis. Men skal líka játtast á býráðsfundi í oktober, sigur Jógvan Skorheim, borgarstjóri.

Á heimasíðuni hjá Klaksvíkar kommunu stendur millum annað, at samlaða stadionætlanin fevnir um 1900 sitipláss kring vøllin. Verkætlanin er, sum nevnt, í fleiri byggistigum, har vónað verður, at fyrsta byggistig kann byrja næsta ár.

Klaksvíkar kommuna hevur eisini verið í dialogi við FSF, um hvørji krøv skulu lúkast, fyri at hýsa altjóða dystum í Klaksvík framyvir.

Eingin ivi er um, at stadion- og ítróttarøkið við Djúpumýru í Klaksvík er ein ítróttarligur kraftdepil við stórum menningarmøguleikum. (Kelda: klaksvik.fo).

Í uppruna stadionbólkinum hjá býráðnum, í sambandi við hesa verkætlan, hava sitið Jógvan Skorheim, borgarstjóri og formaður í fíggingarnevndini, umframt fyrrverandi formaður í mentanarnevndini, Óli M. Lassen, fyrrverandi formaður í teknisku nevnd og Jákup F. Nolsøe Mikkelsen, fyrrverandi limur í mentanarnevndini.
Portal.fo

Borgarstjórin í Vági rópar varsko: - Virðið gjørdar avtalur innan aling

27.09.2016 - 19:07

Dennis Holm, borgarstjóri í Vágs kommunu vil hava landspolitikarar at finna eina eina loysn uppá aliloyvini í Suðuroynni. Hann ræðist útlitini, um betur grundarlag ikki fæst fyri aling, tí tað kann í ringasta føri enda við, at umleið 50 familjur missa teirra lívsgrundarlag.

Sambært lógini hevur ein og sama alifrytøka ikki loyvi til at eiga meira enn 50 prosent av aliloyvunum í Føroyum, og tí valdi Bakkfrost sum fyri stuttari tíð síðan keypti frytøkuna Faroe Farming, at steðga sínum ætlanum um aling í Hovi og í Hvalba. Nú er grundarlagið undir krívjivirkinum í Vági sera óstøðugt av tí sama.

Felagið hevur eisini boðað frá, at krívjivirkið í Vági letur aftur, um ikki betri grundarlag fæst til at nútímansgera virkið, og hetta fekk borgarstjóran til at rópa varsko í Kringvarpinum.

Dennis Holm segði millum annað í útvarpinum, at tað er ein katastrofa fyri arbeiðspláss í Suðuroynni, um Landsmyndugleikarnir einsíðugt broyta og nýtulka gjørdar avtalur. Avtalur, sum eru gjørdar fyri árum síðani.

Her sipar Dennis Holm til avtaluna sum varð gjørd millum alivinnuna, Heilsufrøðiligu Starvsstovuna og Vinnuáráðið fyri árum síðani.

Avtalan umfataði umskipan av fleiri aliløkjum í Føroyum (hetta finnst til skjals í Vinnuáráðnum).

Fyri Suðuroynna merkti hendan umskipanin, at Hvalbiarfjørður skuldi leggjast afturat Trongisvágfirði.

Hóast umskipanin varð gjøgnumførd kring alt landið, so varð umskipan ongantíð gjøgnumførd í Suðuroynni, eisini hóast Faroe Farming (nú Bakkafrost) í fleiri umførum hevur rykt eftir at fáa hetta framt, fyri at kunna seta út laks á Hvalbiarfirði.

- Ringasta føri kann tað henda, at ald verða umleið 10.000 tons av laks í Suðuroynni. Men at onki arbeiði er á landi í sláturvirkseminum. Hetta merkir síðani, at partafelagsskatturin hjá fyrirkunnum fellur til aðrar kommunur. Yvirskotið fellur til aðrar kommunur enn í Suðuroynni og tøkugjaldið endar í Tinganesi. Tað er komplte reyvrening av Suðuroynni, sigur borgarstjórin í Vági fyri Kringvarpinum.

At enda sigur Dennis Holm, at Landsmyndugleikarnir mugu eisini verða viðspælarar – og kunnu ongantíð gerast beinleiðis mótspælarar. Tí má avtalan við at leggja Hvalbiarfjørð afturat Trongisvágsfirði gjøgnumførast beinanvegin, soleiðis at Landsmyndugleikarnir ikki viðvirka til at arbeiðspláss í Suðuroynni verða niðurløgd og arbeiðsloysið verður enn størri.
Portal.fo

Kjøtið er alt ov bíligt

Sum in.fo skrivaði fyrr í kvøld, hefur Símun Gullaksen sett prísir fyrri feska og ræsta kjøtið nakað hægri enn fólk kanska eru von við seinnu árinum. Meðan fólk eru von við at rinda eini 80 krónur fyrri feska kjøtið og kanska 125 fyrri ræsta, so selur Símun Gullaksen í ár feska kjøtið fyrri 125 krónur kiloíð og ræsta fyrri 200 krónur kiloíð.

- Føroyska seyðakjøtið er ein serstøk vøra, og eg haldi, at hon verður seld alt ov bíligt, sigur hann.

Hann viðgongur, at ein orsök til at hækka prísir, er at fáa eitt kjak í gongd um málið.

- Onkur má nerta við spurningin og fáa lív í. Prísir á føroyskum kjøti hefur verið tann sami í árávís, meðan alt annað dýrkar, sigur hann. Hann vónar, at við at taka fyrsta stigið, fara aðrir seyðabøndur at fylgja sær.

Í ár hefur Búnaðarstovan ásett prísirnar at vera 95 krónur fyrri feskt kjøt og 105 fyrri ræst kjøt. Tí valdi Símun Gullaksen at seta prísir eitt sindur hægri.

- Tá Summarfestivalurin er, rinda fólk glaðbeint 100 krónur fyrri eina pitsu uttan nakað omaná. Seyðakjøtið er ein serstøk vøra, og tað eigur prísir eisini at endurspeglar, heldur hann.

Seyðakjøtið í Føroyum verður selt á einum fríum marknaði, og tí er tað einki, sum forðar Símoni Gullaksen at áseta prísir sjálvur. Samstundis er tað eingin, ið forðar øðrum bóndum at selja kjøtið bíligari.

- Sakin er bara tann, at um ein ætlar sær eina forrætning burtur úr føroyskum seyðahaldi, so má ein gera okkurt, tí í mun til aðrar prísir í samfelagnum, er føroyska kjøtið ov bíligt, sigur hann.

- Í allar ringasta føri selji eg einki, men tað plagar satt at siga ikki at vera ein trupulleiki at sleppa av við kjøtið. Kanska verður torført at sleppa av við tað feska. Tá vit koma longur út á árið og fólk ynskja ræst og turt kjøt, eru tey ofta sinnaði at rinda nógv meiri fyrri at fáa fatur í kjøtinum, sigur Símun Gullaksen.

In.fo

Fíggjarlógin klár

Tíðindafundur verður fíggjarmorgunin klokkan 10 í Albert hall á Argjum.

Tá fer landsstýriscinnan við fíggjarmálum, Kristina Háfoss, Tjóðveldi, at almannakungera uppskotið til fíggjarlóg 2017.

Uppskotið skal latast Løgtinginum áðrenn 1. oktober.

Í veruleikanum er hetta fyrsta uppskotið til fíggjarlóg, sum hendan samgongan hefur gjørt frá grundini. Boðað er frá fleiri broytingum, men landsstýriscinnan hefur sagt, at útreiðslurnar ikki hækka meira enn 1,8 prosent - hara v fer helvtin til lønarhækkingar, sum longu eru avtalaðar í sáttmálum á arbeiðsmarknaðinum.

Tosað hefur verið um, at toyggja ella seinka onrum íløgum, men enn er onki alment kent um tað.

In.fo

Andlát

Sanna Joensen, fødd Petersen, ættað úr Vági, andaðist í Keypmannahavn 23. september.
